

## Vluë

Twieë vluë loge in 't sjtruë  
Neëve-eé, onger 't sjop  
Heë kratsde zich ins uëver der kop  
En zag: 't is aafzieë en lieje  
Noe sjpiele ging kinger mieë in 't sjtruë  
't Zint anger tieje

Jan Halmans

## Vakantie (mér ins ín 't joar)

De dagelikse sjleur heët os noch mér effe te pakke,  
Want d'r sjteet get vuur de duur, woeë vier noa sjnakke!  
De vakanties komme d'r weer aan vuur os allemoal,  
En die sjrievuure jjeëderree 'n anger verhoal!  
Want jjeëderree geet op zien ege maneer,  
Genete van zien vrieje tied mit veuël plezeer!  
D'r ene zeukt 't dicht bie hoes in d'r ege gaard,  
Inne angere heët vuur 'n lange rees gesjpaard!  
Italië, Frankriek, of geweun dien ege boet,  
't makt nieks oet, jjeëderree is d'r toch effe tusje oet!  
Loat dich waal aaf en toen ins verwinne,  
Zieëker in de vakantietied mot dat toch kinne!  
Maak dien gedachte weer vriej,  
En zit dich alles op 'n rieje!  
Kom good oetgerus weer truuk, vol nuje energie,  
Doa van wurst-e zelf en dien omgeëving bliej!  
Egelik hove vier gene 't oet te ligke,  
Toch wille vier 't noe noch effe zigke!  
Al mit al is d'r mér één dink dat d'r tilt,  
En dat is dat dich zelf dien vakantie bevilt.  
Geneet d'r doarom van, want 't doeërt weer een langk joar,  
Vuurdat die periode d'r weer is, joamer, mér toch is 't woar!  
Ron Logister.

## Zoeëmers.

Zoeëmers van toen zind greuner en wermer.  
Zoeëmers van noe zind 'n bietjske ermer.  
Mar sjtraks...zind de zoeëmers van noe,  
jüs zoeë greun en zoeë werm,  
want dan zind 't de zoeëmers van toen  
Thei Janssen†

## Zoeëmervreij

De zoeëmerzon sjient zien sjtroale  
Uëver buusj en beënj en landj  
Wermt de welt wie 'n wulle dikke  
Vier ligke geborge in heur handj

In good en geël gevange  
Sjteet 't koare van wiets te winke  
En langs dat geël wie 'n guirlande

Zuust-e koareblome blinke

Langs 't sjeet sjeet wie 'ne soldoat  
Sjtaats en sjtols der noeëteboom  
Mit zien harkerige hote erm  
Te reke noa witte wolke van room

Es of heë ze wilt weëre  
Weg van 't pallet mit zoeëmerklüere  
Krek es of heë zigke wilt  
"Ich loat mien vreij neet versjtuëre"  
Wiel Roeselers

### **Oethoate**

De tant Ella en der nonk Hoebeët woare vief en vieëtig joar getrouwd en hant twelf kinger en twieë en twintig klingkinger gekrieëge (bis noen).

Op de vroag; "Wie kunt 't dat ier 't zoëlang mit ee oetgehoate hant?"

Woar de verkloaring van de tant: "Lang geleëje\_hant vier mit ee aafgesjproake; deë 't iesjte voet geet, kriet alle kinger!"

Jan Halmans

### **Besjermingel**

Wen-ste in d'r auto sjtaps en een sjtuk gees vare,  
Bewaar dan de rust en prebeer dich te bedare!  
En mot 't dan ins get flotter goan, bedink dich dan,  
Dat-ste noeëts heller mos vare, es diene besjermingel vleege kan!  
Ron Logister

### **Zónger adië**

Wie vöale van ós,  
sjterve neet inins ?  
jüs zoe-wie doe,  
zónger waarsjuwing,  
of adië.

Verkloare kin ich 't neet,  
begriepe hieëlemaal neet,  
en óm 't te akseptere,  
is 't nog te vreug.

Doe bis uëveral,  
woeë ich óch bin,  
d'r wink drieëgt dien lach,  
't water dien sjtum,  
en soms,  
wen ich s'oaavends  
noa de sjterre kiek,  
vroag ich mich aaf,  
of ee van die lichtsjes  
dien naam in zich drieëgt  
Thei Janssen†

### **Beledige**

Vuëre in der zaal  
Doa zitte de sjtomme boere  
Hie links de greune beëre  
En rechts de ouwe hoere  
Bis doe gene greune beër?  
Dan mot ich dat bedoere  
Ich wol dich neet beledige  
Zit dich mer vuëre aa  
Bie die sjtomme boere  
Wiel Roeselers

### **Ins in de twieë joar Hollenjer**

Ich bin in Limburg geboare  
En dat ligkt nog sjus in Nederlandj  
Mer aa dat landj hōb ich mie hert noejt aa verlore  
Doamit hōb ich gaaroet ginne bandj

Ich veul alleen Limburgs blood durch mien oadere sjtreume  
Bin gruëtsj op de Bokkerieërs neet op Piet Hein  
Ich wil alleen van mien Limburgs landj dreume  
Sjus van mie Limburg, Limburg allein

Och, Brabant, 't ooste of Zieëlandj kint mich ooch nog bevalle  
Mer de rest zoeë wie Frieslandj of Holland vinj ich zoeë plat, zoeë hel  
Zoeë ooch dat vrece taaltje, wat ze doa kalle  
Van zoeë e hel G krieste toch pieën van in de kael

Alleen een kieër in de twieë joar  
Es die Hollenjer 't EK of 't WK motte voetballe  
Dan is mie nationale sjtols effe doa  
En loat ich mien zachte G effe valle

Dan sjtuuën ich die Oranjejonge volop  
En roop ich "hup Holland, aanvalluh"  
Dan wusj ich alleen Oranje aa kop  
Dat alleen zie good kinne voetballe

En es dan ooch nog de ieësjte of twieëde pries wurd gepak  
Zou dat 's moge gebuuëre  
Dan vinj ich die Hollenjer opins gaar neet zoeë bekakt  
En wil ich doa mer al te gaer biejhuuëre

Mer es alles wer is aafgelope  
Is alles wer hinger de ruk  
Loat ich die Hollenjer wer lope  
Wil ich mie zachte G wer gauw teruuk

Dan wil ich alleen wer bie Limburg huuëre  
Dat lendje van bronsgreun eke- of gaelgreun brandjhout  
Dan sjriew ich alleen nog "Fortuna noa vuuëre"  
En loate die Hollenjer mich wer kaut

Wim Gerards

### **Noaberkat**

Doa kunt Pako alwer gesjtrieëke  
Wat heë mot, zal waal nog blieke  
Köpkes geëve  
Alzeleëve  
Leef, va köpke bis stats  
Mit zie sjpinne, oapend heë os hats

Köpkes geëve  
Alzeleëve  
Kump ze get leefde bezurge  
En dat jieëker murge  
Leef, va köpke bis sjtats  
En da geet heë werum op jats

Jan Halmans

### **Mit Hart en Zieël is d'r mieër in 't leëve!**

D'r is mieër es vier kinnen bedinke in os leëve,  
Mieër es vier fysiek kinne beleëve!  
D'r is van alles dat vier neet wete,  
Mér woa vier indirect toch van genete!  
Dat wurd mit hart en zieël aan os gegeëve,  
En is 't geloof dat os sjterkt in 't leëve!

Ron Logister.

### **De daag**

Módderdaag, vadderdaag,  
Valentijn en deredaag,  
Sinterkloas en Krismes,  
geld verdene...bizzenis...

Gówwwe daag vuur de blómmiste  
bekkere,sjlieters en drogiste,  
welk fes d'r óch is,  
geld verdene...bizzenis...

De ganse kroam van winkelere  
wille dat vier fester viere,  
ze wille bótter bei de vusj,  
geld verdene...bizzenis...

Wat die dan in 'n paar weëke,  
in hun depe tesje sjteëke,  
dat is ech gee kattepis,  
geld verdene...bizzenis.

Keuk, vla's ,vuurwerk en blómme,  
't kan hun allemoal nieks verdómme.  
Óch al ruukt 't neet ummer frisj...  
Geld verdene...bizzenis...

Dat is neet mien disipliene  
Of mó't ich óch "zjwat" beiverdene ?  
óch wen 't verboane is ?  
Geld verdene...bizzenis...!  
Thei Janssen †

### **Digitale Neanderthaler**

In ozze moderne tied is al digitaal. De moderne jong drieëgt ingelsje titels zoeëwie Chief Financial Officer, Captain of Industry en zoeë. En heë heët inne PDA, Handy, blackbarry, laptop en deed aan TV-zevere (videoconferencing). Ze twitterte dat 't der duivel hoalt en vinge der gewuën communicerende miensj mer ene neanderthaler.

Noe vraag ich mich aaf: Went der zoeëveuël digitale lijne en droadloze verbinjinge tussje alle oetheuk van de welt ligke, woeërom gont die kluppele dan nui op ee zitte in de zakecentrums van Amsterdam, Londen of New York? "Omdat 't doa gebuërd!"; zigke ze dan.

't Zal toch neet woar zin dat der Chief Investment Officer mit 'n tuut aandele en inne dieke buul geldj oppe sjtroat sjteet de hanjele, krek wie inne vieëboer oppe mert in Purmerend! 'ns Rammele in der buul, 'ns luchte dra en 'ns effe drin loeëre en dan klatsj, klatsj, klatsj oppe handj, .... vuur 25 miljoeën verkoch! Nee, ich kan mich waal 'n anger reë bedinke. Ooch der moderne zakeman is krek wie deë van vreuger 'n bietje ene sjtuutbuul en hat 'n buhn nuëdig om te proetsje.

Alaaf doe digitaal geprogrammeerde, doe sjtees missijen korter bie de ape wie deë "neanderthaler"!

Wiel Roeselers

### **Pieëpel**

Ummer döl en roeteleboet!  
Vloog d'r pieëpel  
Noe heëj en dan doa,  
Heë fladdert alle blumkes noa  
Va blom bis blom  
En alles um de buët  
Wie zich dat gehuët  
Ee muulke hei, en get nektar doa  
Ueveral drop en draaf  
Zoeë fladdert d'r pieëpel ozze gaad oet!  
Jan Halmans

### **Maria Ten Hiëmel Opnumming & Kroedwusj**

Op 15 Augustus is inne daag dat Maria wurd verierd,  
Went dan wurd Maria Ten Hiëmel Opnumming gevierd.  
Op dit groeëts Maria fieës wurd doeër de kirk herdach,  
Dat Maria doeër ozze Hieër in d'r Hiëmel woeërd opgewach!

Volgens oud gebroek wurd 'n veldjboeket mit leefde samengesjtild,  
Dat is os tensjlotte van generatie op generatie doeër vertild.  
Dat veldjboeket hilt vuur os 'n sjtukske natuur in leëve,  
't is doeër ozze vuurouwesj de naam "kroedwusj" gegeëve!

't is ooch 'n boeket dat doeër de samesjtilling bontj is gekluurd,  
Maria heët 't mit leefde van oeët d'r hiëmel noa os toegesjturd!  
't Besjteet oet bloome die-ste langs de weëg zuus bluije,

Ooch oane d'r naam "kroedwusj" dont ze de luuj vruije.

Zieëve versjillende kroeë zunt in d'r kroedwusj opgenomme,  
Al die zieëve kroeë dont op hun eege maneer os good bekomme!  
Zoeë zunt d'r twieë kroeë mit 'n geneeskrachtige wirking,  
Die zurge dat os gezondheid geen last kriet van 'n beperking!  
Wieër zitte d'r twieë kroeë in die 't onweer kinne weëre,  
Die kinnen ooch alle anger sjelech weer weg dirigere!

Om d'r vuur te zurge dat d'r bliksem neet bie os insjeet,  
Wurd d'r 'n walnoeëteblaad bie gedoa dat neet vergeet!  
Dit walnoeëteblaad is oet zieëve bleëdjjes samegesjtild,  
Went in d'r walnoeëtboom sjeet d'r bliksem neet in zoeë is os vertild!  
En om 't gans aaf te make wurd zoeë woar,  
't boeket aangevuld mit terf, haver en 'n kore-oar.

't Gehieël is 'n symbool dat os allemoal behoed,  
En dat neet alleen in vuur- mér ooch in teëgesjpoed.  
Loate v'r dees traditie ooch weer aan os ege kinjer doeër vertille,  
Zoeë dat zie in de toekoms ooch hun noeëd mit dit boeket kinne sjille!

Ron Logister

### **D'r moan**

D'r Sjarel drónk nog waal ins geer e pilske, soms óch waal ins ee of twieë te vöal.  
Zoeë koam heë lets , midde in de nach op heem aa gesjrafeld en heë woar tsemilig  
aagesjoate.  
Heë keek ins noa boave en mómpelde in zichzelf; "noe wie 't zoeë kloar is sjient d'r moan,  
mar vurige weëk wie 't zoeë duuster woar, toen loot ze zich neet zieë".

Thei Janssen †

### **Samewirke**

Ich hub de debatte gehoeërd  
Al deë groeëte flinke kal  
Ze sjmiete mit drek  
En verwiete zich vanal  
Mit al deë palaver  
En al die sjtoerheed  
Zunt ze allemoale vergeëte  
Hoe 't egelig om geet  
Noa de verkezinge  
Is 't oet en ame  
En dan tilt mer één dink  
Wat kins-te same  
Wiel Roeselers

### Kint gier die nog: Oet de gaard

**Sjteëksjup** = spade  
**gaffel** = riek  
**reëk** = hark  
**kniep** = snoeimes  
**(boeëne)geeër** = bonestaak

**biel** = aks  
**mieëzeëgsel** = zeis  
**haarsjtee** = slijpsteen

**platsjup** = bats  
**mishoak** = gebogen riek  
**sjoefel** = schoffel  
**boomzeëg** = beugelzaag  
**eërpelshuëger of sjrieëpel** = apparaat om aan te aarden  
**kruutshak** = houweel  
**zich** = sikkel  
**hieëp** = hiep

### Sjpreëkwuërd: de leefde

Dat is oud moos opwerme  
Es ouw sjure brenne, brenne ze good  
Mit de geet langs der berg goan  
Verloofd onger ´n deure higk  
Doa sjteet de bascuul aa gen duër  
´n Handj vroage en inne voot kriege  
Der zit ene vreëme haan op ´t toefes

- Naar een oude liefde terug keren
- Als oudere dames verliefd zijn is dat erg heftig
- Met je meisje uitgaan
- Niet officieel verloofd
- Een vrijer wordt kritisch bekeken
- Een blauwtje lopen
- Die vrouw is haar man ontrouw